

IL-VANGELU TA' SAN GWANN

(*Jorbov ma' l-aħħar ħarġa*)

Smajna 'l Kristu bosta drabi jwieghed il-hajja ta' dejjem lil dawk li jemmnu fih, u jweghidhom li jaghtihelhom dak il-hin stess li jemmnu, mhux żmien wara. "Min jisma kelmti u jemmen f'dak li baghatni għandu l-hajja ta' dejjem" (5, 24). *Għandu*, jigi f'ih, nagħtih issa stess il-hajja ta' dejjem. Xinhi dil-hajja li l-bniedem jibda jgawdi minn did-dinja stess u jibqa' jgawdiha għal dejjem? Il-hajja ta' dejjem fil-ġenna mhix, għax il-ġenna mhix fid-dinja, u fid-dinja ma nistgħux nibqgħu għal dejjem.

Hajja ta' dejjem hi hajja li ma tintemm qatt, hajja li għandha bidu imma ma għandhiex tmiem. Din hi l-hajja fil-ġenna, li tibda malli r-ruħ tidhol fil-ġenna u ma tintemm qatt. Imma l-bidu tal-hajja ta' dejjem fil-ġenna nistgħu nqisuh f'din id-dinja stess. Għax xinhi l-hajja tagħna f'did-dinja? Mhix triq jew mixja lejn id-dinja l-oħra? Jekk ngħixu tajjeb, inkunu nimxu fit-triq tal-ġenna; jekk ngħixu ħażin, inkunu nimxu lejn l-infern. Mela l-hajja tagħna fid-dinja hi l-bidu veru tal-hajja vera fil-ġenna jew tal-mewt ta' dejjem fl-infern. Għalhekk Kristu qal li min jemmen fih għandu l-hajja ta' dejjem, mhux għax daħal digà fil-ġenna, imma għax qiegħed fit-triq tal-ġenna, fejn jibqa' jgawdi għal dejjem. Fi kliem iehor Kristu ried ighid li l-ewwel pass fit-triq tal-ġenna hi l-fidi fih innifsu u fil-kelma tiegħu. L-ewwel pass, imma mhux l-aħħar, u għalhekk il-bniedem, wara li jkun emmen, jeh-tiegħu li jibqa' jimxi, jibqa' jaħdem biex jasal fi tmiem it-triq tal-hajja fid-dinja u jidhol fil-hajja ta' dejjem fil-ġenna.

Biex nifhemu aħjar xinhi l-hajja li Kristu wiegħed lil dawk li jemmnu fih, naraw xinhi l-mewt li hu jhedded lil dawk li ma jemmnux. "Min iħares kelmti ma jara l-mewt qatt" qal Kristu lil-Lhud, u l-Lhud bdew ighajruh u jghidulu: Mignun! Abraham u l-profeti mietu, u int tgħid li min iħares kelmti ma jmut qatt? X'taħseb li int?" (8, 51-53). Imma jghidu x'jghidu l-Lhud, il-kliem ta' Kristu jibqa' dejjem veru, min jemmen ma jmutx. Għaliex? għax il-mewt, għal min jemmen, mhix haġa oħra hlief mogħdija minn hajja għal hajja, bidla tal-hajja fid-dinja mal-hajja fil-ġenna. Il-mewt hi mogħdija li minnha għadda Kristu wkoll biex imur għand Mis-sieru fis-sema (13, 1). Min jemmen għandu l-bidu tal-hajja ta' dejjem, min ma jemminx ma għandu anqas il-bidu tal-hajja, u min ma għandu anqas il-bidu tal-hajja hu mejjet.

Il-hajja mwieghda minn Kristu hi don, hi grazzja mogħtija lill-bniedem bla ma tisthoqqlu. Il-hajja hi effett ta' l-imħabba ta' Alla lejna, "għax Alla hekk haħb id-dinja, li ta l-Iben tiegħu l-waħdani, biex kull min jemmen fih . . . ikollu l-hajja ta' dejjem" (3, 16). Mhux biżżejjed li Alla jagħtina l-grazzja tal-fidi, imma jeħtieġ li aħna naħdmu biex inzommu dil-grazzja, insaħħuha, inkabbruha. U dan ma nistgħux nagħmluh mingħajr l-ghajjnuna ta' Gesù li ta lilu nnifsu lilna bħala ikel fl-Ewkaristija.

Il-hajja hi grazzja li Alla joffri lil bniedem kollha, mhux lil-Lhud biss, jew lin-nies ta' pajjiż wieħed jew ta' żmien wieħed biss. Kulhadd hu msejjaħ għad-dawl tal-fidi. Sa mill-ewwel kelmiet tal-Evangelju Kristu,

il-Verb divin, kellu fih il-ħajja, u l-ħajja kienet id-dawl tal-bnedmin, jġifieri tal-bnedmin kollha kemm huma. Kristu, jghid S. Gwann, kien il-haruf li jneħhi d-dnub tad-dinja (1, 29), tad-dinja kollha, tal-bnedmin kollha. Bil-mewt tiegħu Kristu kellu jġbed 'il kulhadd lejha (12, 32).

Biex il-bniedem jaqla d-don tal-fidi jeħtieġ l-ewwelnett li jkollu rieda tajba, jġifieri xewqa sinċiera li jir-ċievi d-dawl, li jersaq lejn Kristu biex ikollu l-ħajja minn għandu. Jeħtieġ li l-bniedem jinza r-rieda tiegħu u jilbes ir-rieda ta' Kristu, biex jimxi bla biża fit-triq ta' Kristu qalb it-tfiskil u t-tbatijiet. Jeħtieġ li l-bniedem irazzan il-kburija, jeqred il-frugħa minn qalbu, jinsa lilu nnifsu u jfittex biss is-sottomissjoni u l-umilta. Lil-Lhud Kristu ċanfarhom: "Kif tistgħu temnu intom li tfittxu t-tifhir wieħed minn għand l-ieħor?" (5, 44). Għalhekk jekk il-Lhud ma emmnu, il-ħitja kienet tagħhom; ma kellhomx rieda tajba; kienu jġru wara Kristu biex jisimghu t-tagħlim tiegħu, mhux biex jagħmluh, imma biex ikollhom fuqieq jugħawh, iġhajruh. Għalhekk Kristu qalilhom: "Intom ma tridux tiġu għandi, biex ikollkom il-ħajja" (5, 40). Intom ma tridux, mhux jien ma rridx; jien seijahtilkom imma intom ma wegibtux; qalbkom marbuta mad-dinja, mhux miegħi; intom tridu tagħmlu l-għamil ta' missierkom, ix-xitan, mhux l-għamil tiegħi.

It-tieni jaħtieġ li l-bniedem jisma l-kielma ta' Kristu bil-hlewwa, bil-ferħa. Jaħtieġ li jkollu għatx kbir ta' dan l-ilma tal-ħajja li hu biss jaqta' għal kollox ix-xewqat tar-ruħ. "Min jixrob mill-ilma li nagħtih jien, qal Kristu lis-Samaritana, ma jieħdu

għatx qatt, imma l-ilma li nagħtih, isir fih għajn li tnixxi sal-ħajja ta' dejjem" (4, 13). U lil-Lhud qallhom: "Min għandu l-għatx jiġi għandi u jixrob. Min jemmen fija, jġru minn hdanu xmajjar ta' ilma ħaj" (7, 37, 38).

Wara li l-bniedem ikun sema' l-kelma ta' Alla, jeħtieġ li jemminha. Mingħajr fidi mhemmx ħajja. Dan qal Kristu bosta drabi. "Min jemmen fl-Iben għandu l-ħajja ta' dejjem; min ma jemminx bl-Iben, ma jarax l-ħajja, imma l-għadab ta' Alla jgħammar fuqu" (3, 36). "Min ma jemminx hu diġa' kkundannat" (3, 18). Din il-fidi, li Kristu jitlob minn għandna, mhix dak is-sens ta' fiduċja li wieħed iħoss fih innifsu tal-ħniena u tjubija ta' Alla, bħalma jgħidu l-Protestanti, imma rabta sħiħa tal-moħħ mal-kelma ta' Alla. Għalhekk jeħtieġ li mhux biss nisimghu l-kelma ta' Alla, imma li ndaħħluha f'moħħna, nġożżuha, inżommuha u ma nitilquha qatt. Il-Lhud semgħu t-tagħlim ta' Kristu, imma ma laqgħuhx, ma emmnuhx u hekk ma qalgħux il-ħajja. Kristu ċanfarhom: "Jien, għalkemm ngħidilkom is-sewwa, ma temmnu" (8, 45). Izda mhux biżżejjed li wieħed jisma' l-kelma ta' Gesù u jzommha f'qalbu, imma jeħtieġ ukoll li jagħmilha. Fidi mejta ma tista' qatt tagħtina l-ħajja. Hemm bzonn li nagħmlu skond ma nemmnu, u fost l-opri tal-fidi San Gwann isemmi fuq kollox l-imħabba ta' wieħed lejn l-ieħor u l-harsien tal-kmandamenti ta' Alla (15, 19.12.17). Fidi mhix imsahħna mill-imħabba hi fidi kiesħa, mejta li ma tiswa xejn biex tagħti l-ħajja.

P. P. SAYDON

(Jorbot mal-ħarġa li ġejja)